



Stqarrija

Dejta ġdida tal-UE tikkonferma t-tnaqqis kontinwu tal-Gamiema u r-rapport jikkonkludi li l-kaċċa fir-rebbiegħa f'Malta mhix ġustifikata

BirdLife Malta ippubblikat rapport ġdid li juri b'mod ċar it-tnaqqis kontinwu u allarmanti tal-Gamiema, *Streptopelia turtur*. Ir-rapport huwa bbażat fuq il-pubblikazzjoni tal-aħħar dejta tar-rapportagħ tal-Artikolu 12 tal-UE (2019–2024).

Id-dejta l-ġdida, li tirrappreżenta l-aħħar evidenza xjentifika disponibbli, turi li 13 minn 15-il pajjiż fir-rotta tal-passa ċentrali-tal-Lvant, li tagħmel parti minnu Malta, qed jirrappurtaw tnaqqis fil-popolazzjoni tal-Gamiema. It-tnaqqis ġenerali jaqbeż it-23%. Dan jikkonferma li l-Gamiema, li diġà hija klassifikata bħala Vulnerabbli, qed tkompli tonqos tul il-medda minn fejn tpassi.

Minkejja dan, wara moratorju bejn l-2017 u l-2021, Malta reġgħet fetħet l-istagun tal-kaċċa fir-rebbiegħa għall-Gamiema kull sena mill-2022 'il quddiem.

Ir-rapport juri li l-estimi preċedenti rrappurtati mill-Wild Birds Regulation Unit (WBRU) lill-Kumitat Ornis, li fihom ġie konkluż li l-popolazzjonijiet tal-Gamiem li jgħaddi minn fuq Malta kienu stabbli jew qed jiżdiedu, kienu bbażati fuq dejta skaduta u metodoloġija difettuża. Ir-rapport jemfasizza wkoll in-nuqqas ta' applikazzjoni tal-prinċipju ta' prekawzjoni, li huwa rekwizit ewlieni taħt il-liġi ambjentali tal-UE, partikolarment għal speċi fi stat ta' konservazzjoni mhux favorevoli.

“L-aħħar dejta tal-Artikolu 12 ma tħalli ebda dubju. Il-Gamiema qed tkompli tonqos tul ir-rotta fejn tpassi, u din hija l-aktar evidenza xjentifika aġġornata u robusta disponibbli. Deċiżjonijiet li jaffettwaw din l-ispeċi għandhom ikunu bbażati fuq din ir-realtà. Dan ir-rapport jikkonferma dak li BirdLife Malta ilha tiddikjara fil-Kumitat Ornis, fil-Qrati u f'komunikazzjoni mal-Gvern,” qal Mark Sultana, il-Kap Eżekuttiv ta' BirdLife Malta.

Ir-rapport jikkonkludi wkoll li l-kundizzjonijiet legali u xjentifiċi meħtieġa biex tiġi ġġustifikata deroga għall-kaċċa fir-rebbiegħa mhumiex sodisfaċenti.

Jiddetermina li l-applikazzjoni kontinwa tal-kaċċa fir-rebbiegħa tal-Gamiema f'Malta ma tistax tiġi ġġustifikata.

Għaldaqstant, BirdLife Malta qed titlob:

- Waqfien immedjat tal-kaċċa fir-rebbiegħa tal-Gamiema
- L-introduzzjoni mill-ġdid tal-moratorju għal mill-inqas sitt snin
- Konformità mal-miżuri ta' konservazzjoni u r-rakkomandazzjonijiet tal-UE sabiex ma jiggravawx il-proċeduri ta' ksur li diġà infetħu kontra Malta fuq din il-kwistjoni.

BirdLife Malta tappella lill-awtoritajiet Maltin biex jieħdu azzjoni urġenti biex jipproteġu din l-ispeċi u jappoġġjaw l-irkupru tagħha, f'konformità kemm mal-evidenza xjentifika kif ukoll mal-obbligi legali tal-UE.

TMIEM

Għal aktar informazzjoni, ikkuntattja lil:

Antonia Micallef

Public Engagement Executive BirdLife Malta

Tel: 2134 7645 Ext. 512

Mob: +356 9986 1436

Email: antonia.micallef@birdlifemalta.org

Biex issir membru ta' BirdLife Malta

<http://birdlifemalta.org/become-member/>